



# వాల్మీకి రామాయణం- సుందరకాండ



## 8. అష్టమః సర్గః - పుష్పకానువర్ణనమ్

|| పుష్పకానువర్ణనమ్ ||

స తస్య మధ్యే భవనస్య సంస్థితం

మహద్విమానం బహురత్నచిత్రితమ్ | [మణివజ్ర]

ప్రతప్తజాంబూనదజాలకృత్రిమం దదర్శ వీరః పవనాత్మజః కపిః || 1 ||

తదప్రమేయాప్రతికారకృత్రిమం కృతం స్వయం సాధ్వితి విశ్వకర్తృణా |  
దివం గతం వాయుపథే ప్రతిష్ఠితం వ్యరాజతాదిత్యపథస్య లక్ష్మవత్ || 2 ||

న తత్ర కించిన్న కృతం ప్రయత్నతో న తత్ర కించిన్న మహర్హరత్నవత్ |

న తే విశేషా నియతాః సురేష్యపి న తత్ర కించిన్న మహావిశేషవత్ || 3 ||

తపఃసమాధానపరాక్రమాల్లితం మనఃసమాధానవిచారచారిణమ్ |

అనేకసంస్థానవిశేషనిర్మితం తతస్తతస్తుల్యవిశేషదర్శనమ్ || 4 ||

మనః సమాధాయ తు శీఘ్రగామినం దురావరం మారుతతుల్యగామినమ్ |

మహాత్మనాం పుణ్యకృతాం మహర్థినాం యశస్వినామర్చ్యముదామివాలయమ్ || 5 ||

విశేషమాలంబ్య విశేషసంస్థితం విచిత్రకూటం బహుకూటమండితమ్ |

మనోభిరామం శరదించునిర్మలం విచిత్రకూటం శిఖరం గిరేర్యథా || 6 ||

వహంతి యం కుండలశోభితాననా మహాశనా వ్యోమచరా నిశాచరాః |

వివృత్తవిధ్వస్తవిశాలలోచనా మహాజవా భూతగణాః సహస్రశః || 7 ||

వసంతపుష్యోత్కరచారుదర్శనం వసంతమాసాదపి కాంతదర్శనమ్ |

స పుష్పకం తత్ర విమానముత్తమం దదర్శ తద్వానరవీరసత్తమః || 8 ||

ఇత్యార్షే శ్రీమద్రామాయణే వాల్మీకీయే ఆదికావ్యే సుందరకాండే అష్టమః  
సర్గః || 8 ||

